

समे – 12:25

<><><><><><>

DSEG-PM

प्रधानमंत्री नरेन्द्र मोदी हुंदे आह्वान पर अज्ज समूलचे देसै च लोकें सफाई सुथराई आले व्यापक स्वच्छता अभियान च जोरें-शोरें कन्नै हिस्सा लैता। प्रधानमंत्री होरें लोकें अग्गे अपील कीती ही जे ओह महात्मा गांधी हुंदी जयति दे इक दिन पैहले उनेंगी श्रद्धाजंलि दे तौरा पर पैहली अक्टूबर गी 10 बजे स्वच्छता अभियान च इक घेंटा श्रमदान करन। समाज दे हर तबके कन्ने सरबंधत लोकें बजारें, रेलवे स्टेशनें, धार्मिक ते सैलसफा आलिएं थाहरें ते हर उस थाहर पर श्रमदान दित्ता जित्थें लोड़ ही। भाजपा दे प्रधान जे.पी.नड्डा, केन्द्री मंत्री अमित शाह, राजीव चन्द्रशेखर, मीनाक्षी लेखी, डॉ. जितेन्द्र सिंह ते होरनें लीडरें स्वच्छता अभियान च हिस्सा लैता। इस अभियान तैहत शैहरी ते ग्रामीण भारत थमां 6 लक्ख 40 ज्हार शा बद्ध थाहरें गी श्रमदान करने आस्तै चुनेआ गेआ हा। इस कम्मै च रैसिडेंट वेलफेयर एसोसिएशनें बी बड़ी बद्ध गिनतरी च अग्गै अइयै अपना योगदान दित्ता। समूलचे देसै थमां तकरीबन 35 ज्हार आंगनवाड़ी केन्द्रें गी गोद लैने आस्तै ग्रामीण समुदाय सामने आए। सफाई, आली इस नूठी पैहल च भारतीय सेना, नौसेना ते हवाई सेना दे जुआनें बी बक्ख-बक्ख थाहरें पर सफाई आले कम्में च आम लोकें कन्नै रलियै कम्म कीता। केन्द्र शासत प्रदेश जम्मू कश्मीर च उपराज्यपाल मनोज सिन्हा होरें बी श्रीनगर च इक घेंटे आले श्रमदान च हिस्सा लेइयै डल झील च सफाई आले कार्यक्रम च शिरकत कीती ते कचरा मुक्त भारत आस्तै इक जुट कोश्टें दा आह्वान कीता। जम्मू च बी प्रधानमंत्री हुंदे आह्वान पर लोकें जोश जज्बें कन्नै साफ सुथरे चौपासम लेई आम थाहरें पर सफाई अभियान चलाया।

<><><><><><>

Telangana-PM

प्रधानमंत्री नरेन्द्र मोदी होर अज्ज दपैहरी मगरा तेलंगाना दे महबूब नगर दा दौरा लाइयै 13 ज्हार करोड़ रपे शा बद्ध दिएं नेकें विकास परियोजना राष्ट्र दे नमित करगंन ते किश होर दुइएं परियोजनाएं दा नींह पत्थर रक्खगंन। एह परियोजना सड़क ते रेल बुनियादी ढांचे, शिक्षा, सेहत, ऊर्जा ते बिजली कन्नै सरबंधत न। श्री मोदी होर अज्ज दपैहरी हैदराबाद होंदे होई महबूब नगर पुज्जगंन। ओह 505 करोड़ रपे दी लागत कन्नै बनी दी मुनिराबाद महबूब नगर आले हिस्से पर बनाई गोदी जकलेट-कृष्णा बश्कार नमीं रेल लाइन राष्ट्र दे नमित

करगंन ते काचीगुड़ा-रायपुर काचीगुड़ा डीएमयू रेल सेवा ते सूर्यापेट-खम्मम बश्कार चऊं लैने आली जरनैली शिड़क दा उद्घाटन करगंन। एह्दे पर 2457 करोड़ रपे दी लागत आई ऐ। प्रधानमंत्री होर 6400 करोड़ रपे दिएं होर दुइएं सड़क परियोजनाएं दा बी उद्घाटन करगंन।

<><><><><><>

Ramban

जम्मू कश्मीर दे रामबन जिले च पुलस नै कारवाई करदे होई पंजाब जा करदी इक गड्डी थमां करोड़ें रपे दी कीमत आली 30 किलो हेरोइन बरामद कीती ऐ। रामबन थमां आकाशवाणी संवाददाता नै खबर दित्ती ऐ जे शनिवार ते ऐतवार आली दरमेयानी रातीं जम्मू कश्मीर राश्ट्रीय जरनैली शिड़कै पर बनिहाल इलाके थमां बरामदगी परैत नशीले पद्दार्थे दी तस्करी करने आले दऊं शुबे आले तस्करें गी बी हिरासतै च लैता गेआ ऐ। घटना दी जानकारी रखने आले अफसरें दस्सेआ जे सरहद पार थमां तस्करी करियै आनी गेदी हेरोइन उत्तरी कश्मीर थमां पंजाब भेजी जा करदी ही। इस सरबंधै च होर ब्यौरे गी बलगेआ जा करदा ऐ।

<><><><><><>

DC-Jammu

जम्मू दे जिला विकास कमीशनर सचिन कुमार वैश्य होरें बक्ख-बक्ख मैहकमे दे कम्मकाज दा जायजा लैने आस्तै कल इक बैठक दी प्रधानता कीती। उनें अफसरें कन्नै व्यापक गल्लबात करदे होई इस गल्ला पर जोर पाया जे पैहले लक्ष्य तैह करियै उनेंगी हासल करने आस्तै तनदेही कन्ने कम्म कीता जा तां जे आम लोकें गी लाह पुज्जी सकै। उनें इस गल्ला पर बी जोर पाया जे सरकारी स्कीमें दा लाह हक्कदार लोकें गी गै थोना लोड़चदा ते इस सरबंधै च उनें हर मैहकमे लेई बक्खो बक्ख लक्ष्य निर्धारित कीते। श्री वैश्य होरें अफसरें प्रेरित करदे होई आक्खेआ जे ओह लक्ष्यें गी हासल करने आस्तै नमियां गैई पुट्टन।

<><><><><><>

DC-Udhampur

उधमपुर दियां डीसी सलोनी राय होरें कल इक बैठक दी प्रधानता करदे होई जिले च चला करदिएं शिड़क परियोजनाएं दे कम्में च हासल तरक्की दा जायजा लैता। बैठक दरान पीएमजीएसवाई ते पीडब्ल्यूडी सेक्टरें तैह्त बनाई जा करदिएं शिड़कें दे कम्में ते उंदी स्थिति दी व्यापक जांच कीती गेई। डीसी होरें मुत्तलका अजेंसिएं पर जोर पांदे होई आक्खेआ जे

ओ परियोजनाएं गी तैह समें दे अंदर-अंदर गी तोड़ चाढ़न तां जे लोकें गी इंदा तौले गै लाह थहोई सकै। उनें कम्म च मयार पर टकोहदा ध्यान देने लेई बी आक्खेआ। एहदे इलावा पीएमजीएसवाई ते पीडब्ल्यूडी मैहकमें गी निर्देश जारी करदे होई उनें आक्खेआ जे ओ लोकें दिएं शकैतें पर ध्यान देन ते परियोजनाएं गी तैह समें दे अंदर-अंदर गी पूरा करना जकीनी बनान।

<><><><><><>

Asian games

चीन च खेड्डी जा करदियां एशियाई खेड्डें च जोरावर सिंह संघु किनान चेनाई ते पृथ्वीराज रोंडमिन दी भारतीय ट्रैप शूटिंग टीमै अज्ज मर्दे दी ट्रैप शूटिंग च सुन्ने दा तगमा जित्तेआ ऐ। गोल्फ च भारत दी अदीति अशोक नै चांदी दा तगमा अपने नां करियै भारत दे अज्जै दे तगमें दी शुरूआत कीती। एहदे शा पैहले हॉकी च कल संजा पूल-ए दे इक मैच च भारत नै पाकिस्तान पर 10-2 कन्नै शानदार जित्त दर्ज कीती। अज्जै तोड़ी भारत 11 सुन्ने दे, 16 चांदी दे ते कैह दे 14 तगमे जित्तियै कुल 41 तगमें कन्नै तगमें आली सूचि च चौथी थाहरा पर ऐ।

<><><><><><>